

சகல பந்தனங்களில் இருந்தும் விடுபடுவதே முக்தி அடைவதற்கான வழிமுறையாகும்.

இன்று, தனது அன்பான, நீண்ட காலம் பிரிந்திருந்து இப்போது கண்டெடுக்கப்பட்ட அன்பான குழந்தைகளைப் பார்க்கும்போது, பாப்தாதா மிகவும் களிப்படைந்தார். பாப்தாதா வெகு தொலைவிலிருந்து குழந்தைகளான உங்களைச் சந்திக்க வருவதைப் போன்று, குழந்தைகளான நீங்களும் வெகு தொலைவிலிருந்து தந்தையைச் சந்திப்பதற்காக வந்திருக்கிறீர்கள். கல்பம் முழுவதிலும், சங்கமயுகத்தில் மட்டுமே, தந்தைக்கும் குழந்தைகளான உங்களுக்கும் இடையேயான இந்த அலௌகீக மேளா (சந்திப்பு) இடம்பெறுகிறது. இப்போதில்லையேல், எப்போதும் இல்லை! பாப்தாதா குறிப்பாகக் குழந்தைகளான உங்கள் அனைவரினதும் விசேடமான தாரணையைப் பார்த்தார். நீங்கள் பல பிறவிகளாக மற்றவர்கள் கூறுவதைச் செவிமடுத்துக் கொண்டிருக்கிறீர்கள். ஆனால் இந்த பிராமண வாழ்க்கையின், இந்த ஆன்மீக வாழ்க்கையின் சிறப்பியல்பானது, நீங்கள் தெய்வீக நற்குணங்களின் சொரூபங்கள் ஆகுவதாகும். எனவே, பிராமணக் குழந்தைகளான நீங்கள் ஒவ்வொருவரும் உங்களை திரிகாலதரிசி ஸ்திதியில் ஸ்திரீப்படுத்திய பின்னர் ஒவ்வொரு செயலையும் செய்கிறீர்களா, நீங்கள் முக்காலங்களையும் கருத்தில் கொள்கிறீர்களா, ஒவ்வொரு செயலினதும் ஆரம்பம் (முன்னர்), மத்தி (செய்யும்போது), முடிவு (விளைவு) என்பவற்றை அறிந்து செயல்களைச் செய்கிறீர்களா என பாப்தாதா பெறுபெறுகளைப் பார்த்தார். பின்னர், ஒவ்வொரு செயலையும் செய்யும்போது, நீங்கள் பற்றற்ற பார்வையாளராக உங்களுடைய பாகத்தை நடிக்கிறீர்களா? இத்தகைய நடிக்காரின் நிகழ்கால ரூபங்களும் பூஜிக்கப்படும். எதிர்கால ரூபங்களும் பூஜிக்கப்படும். அதனால் அவர்கள் ஆத்மாக்கள் பலருக்கும் உதாரணங்கள் ஆகுவார்கள். நீங்கள் முதலில் திரிகாலதரிசியாகவும், பின்னர் பற்றற்ற பார்வையாளராகவும், பின்னர் ஓர் உதாரணமாகவும் ஆகுகிறீர்கள். இந்த முன்று ஸ்திதிகளிலும் நீங்கள் என்ன ஸ்திதியை அடைந்துள்ளீர்கள்? நீங்கள் பௌதீக ரூபத்தில் தந்தையைக் கண்டிருக்கிறீர்கள். அதைப் போன்று, அவரைப் பின்பற்றுகிறீர்களா? அனைத்திற்கும் முதலில் திரிகாலதரிசி ஆகிய பின்னர் செய்யும் எந்தவொரு செயலும் ஒருபோதும் பாவகரமானதாக இருக்காது. உங்களுடைய செயல்கள் அனைத்தும் எப்போதும் தூய்மையானதாகவே இருக்கும். நீங்கள் திரிகாலதரிசி ஆகாவிட்டால், நீங்கள் செய்யும் செயல்களும் வீணானவையாக அல்லது பாவகரமானவையாகவே இருக்கும். அதேபோன்று, பற்றற்ற பார்வையாளராக இருந்து நீங்கள் செய்யும் செயல்கள் ஒருபோதும் ஆத்மாக்களான உங்களை எந்தவிதமான கர்ம பந்தனத்திலும் கட்டாது. கர்மத்தின் பலன் மேன்மையானதாக இருப்பதனால், நீங்கள் கர்மத்தினூடாக கர்ம பந்தனத்தை அன்றி, கர்ம உறவுமுறையையே ஏற்படுத்துவீர்கள். செயல்களைச் செய்யும்போது, நீங்கள் எப்போதும் உங்களைப் பற்றற்றவராகவும், தந்தையிடம் அன்பு மிக்கவராகவும் அனுபவம் செய்ய வேண்டும். இத்தகைய பற்றற்ற, தனித்துவமான, அன்பான ஆத்மாக்கள், பலருக்கும் உதாரணங்கள் ஆகுகிறார்கள். அவர்களைப் பார்க்கும்போது, ஏனைய ஆத்மாக்களும் கர்ம யோகிகள் ஆகுவதுடன், எதிர்காலத்திலும் பூஜிக்கத்தகுதிவாய்ந்தவர் ஆகுகிறார்கள். இந்த முறையில் நீங்கள் தந்தையைப் போன்று ஆகிவிட்டீர்களா? நீங்கள் சகல பந்தனங்களில் இருந்து விடுபட்ட ஆத்மா ஆகிவிட்டீர்களா? தந்தையுடன் சகல உறவுமுறைகளையும் ஏற்படுத்துதெனில், சகல பந்தனங்களில் இருந்தும் விடுபடுவதாகும். உங்களுடைய பல பிறவிகளின் பல்வகையான பந்தனங்கள் அனைத்திற்கும் முற்றுப்புள்ளி வைப்பதற்கான இலகுவான வழிமுறை, தந்தையுடன் சகல உறவுமுறைகளையும் கொண்டிருப்பதாகும். நீங்கள் ஏதாவது பந்தனத்தை அனுபவம் செய்கிறீர்கள் என்றால், தந்தையுடன் அந்த உறவுமுறையை நீங்கள் கொண்டிருக்காமையே ஆகும். இப்போதும் உங்களிடம் உள்ள பந்தனங்கள் எவை என பாப்தாதா பெறுபெறுகளைப் பார்த்தார். சரீரத்தின் பந்தனம் ஏதாவது ஏற்படுவதற்கான காரணம், நீங்கள் தந்தையுடன் சரீரமற்ற ஆத்மா என்ற உறவுமுறையை ஏற்படுத்திக் கொள்ளாமையே ஆகும். முதலாவது பாடம் இன்னமும் பலவீனமாகவே உள்ளது. ஒரு விநாடியில் உங்களுடைய சரீரத்தில் இருந்து பற்றற்றவராக இருக்கும் பயிற்சியானது, ஒரு விநாடியில் உங்களுடைய சரீரத்தைச் சகல பந்தனங்களில் இருந்தும் விடுவிக்கிறது. உங்களுடைய உண்மையான உணர்வில் இருந்து நீங்கள் மாறியவுடனேயே, அனைத்தும் எரிந்துவிடுகிறது! விஞ்ஞானக் கருவிகளினூடாக ஒரு விநாடிக்குள் விடயங்களை மாற்ற முடியும். அதேபோன்று, மௌன சக்தியாலும், ஒரேயொரு சரீரமற்றவருடனான உங்களுடைய உறவுமுறையின் மூலம் உங்களுடைய பந்தனங்கள் அனைத்தும் முடிவிற்கு வருகின்றன. இப்போதும் நீங்கள் உங்களுடைய சரீர பந்தனம் என்ற முதலாவது ஸ்திதியில் இருந்தால், அதை என்னவென்று கூறுவது? நீங்கள் இன்னமும் ஆரம்ப வகுப்பிலேயே இருக்கிறீர்கள். சில மாணவர்கள் புத்திசாலிகளாக இல்லாவிட்டால், அவர்கள் பல வருடங்கள் ஒரே வகுப்பில் இருக்க நேரிடும். இந்த இறைகல்வியின் இறுதிப் பகுதி இதுவாகும். எனவே, நீங்கள் இன்னமும் உங்களுடைய சரீரத்துடனான உறவுமுறை என்ற முதலாவது பாடத்தைக் கற்பதற்கு முயற்சி செய்தால், இத்தகைய மாணவர்களை என்னவென்று அழைப்பார்கள் எனச் சிந்தித்துப் பாருங்கள். அவர்கள் எந்த வரிசையில் வருவார்கள்? அனைத்தையும் பெற்றுக் கொண்டவர்களின் வரிசையிலா அல்லது வெறுமனே அவதானித்துக் கொண்டிருப்பவர்களின் வரிசையிலா? எனவே, நீங்கள் இன்னமும் ஆரம்ப வகுப்பில் அமர்ந்திருக்கவில்லை, அல்லவா? புற தர்மத்தில் ஸ்திரீமாக இருப்பது இலகுவானதா அல்லது உங்களுடைய ஆதி தர்மத்தில் ஸ்திரீமாக இருப்பது இலகுவானதா? உங்களுடைய ஆதி தர்மம் சரீரமற்றவராக இருப்பதாகும். அதாவது, ஆத்ம உணர்வில் இருப்பதாகும். புறதர்மம் என்பது சரீரத்தின் ரூபத்தைப் பார்ப்பதாகும். எனவே, எது இலகுவானது? இலகு இராஜயோகி என்ற உங்களுடைய பெயருக்கேற்ப நீங்கள் அனைத்தையும் இலகுவானதாக உணர்கிறீர்களா? அல்லது, நீங்கள் அழைக்கப்படும் பெயருக்கும், நீங்கள் செய்வதற்கும் இடையில் வேறுபாடு காணப்படுகிறதா?

இரண்டாவது பந்தனம் மனதின் பந்தனமாகும். மனதின் பந்தனத்தில் இருந்து விடுபடுவதற்கான வழிமுறை, சதா “மன்மனாபவ” என்றிருப்பதாகும். நீங்கள் உங்களுடைய வாழ்க்கையில் சதா இந்த முதல் மந்திரத்தை அனுபவம் செய்கிறீர்களா? நீங்கள் சதா வேறு எவருக்கும் அன்றி ஒரேயொரு தந்தைக்குரியவர் ஆகவேண்டும். இந்த முதலாவது சத்தியத்தை நிறைவேற்றுவதெனில், மனதின் சகல பந்தனங்களில் இருந்தும் விடுபடுவதாகும். எனவே, உங்களுடைய முதலாவது சத்தியத்தை எவ்வாறு நிறைவேற்றுவது என்று தெரியுமா? இதை எவ்வாறு பேசுவது என்பதை மட்டும் நீங்கள் அறிவீர்களா அல்லது எவ்வாறு அதை நிறைவேற்றுவது என்பதையும் நீங்கள் அறிவீர்களா? உங்களுடைய சத்தியத்தை நிறைவேற்றுவது என்றால் அனைத்தையும் பெறுவதாகும். இதிலும், எந்தளவிற்கு நீங்கள் பந்தனத்தில் இருந்து விடுபட்டுள்ளீர்கள் என உங்களையே சோதித்துப் பாருங்கள். நீங்கள் சதா சகல கவர்ச்சிகளில் இருந்தும் விடுபட்டு, ஒரேயொருவரின் அன்பிலே மட்டும் திளைத்திருக்கிறீர்களா? நீங்கள் நிலையாகவும், ஸ்திரமாகவும் இருக்கிறீர்களா? நீங்கள் அசைக்க முடியாதவராக இருக்கிறீர்களா அல்லது விஷமத்தனம் செய்பவர்களாக இருக்கிறீர்களா? இப்போதும் நீங்கள் விஷமத்தனம் செய்பவர்களாக இருந்தால், என்னவென்று கூறப்படுவீர்கள்? இப்போதும், ஓய்வெடுக்கும் ஸ்திதியிலும், நீங்கள் இன்னமும் சிறிய குழந்தையாக இருப்பதாகவே கூறப்படும். இந்த நிலையிலும் எவ்வாறு விஷமத்தனம் இருக்க முடியும்? இந்தச் சிறுபிள்ளைத்தனமான நிலையை நீங்கள் இன்னமும் இரசிக்கிறீர்களா? நீங்கள் பிராமணராக, அதாவது, மாஸ்டர் சர்வசக்திவானாக இருப்பதன் உங்களுடைய உரிமைகளை நீங்கள் பெற்றுள்ளீர்களா? உங்களிடம் சகல உரிமைகளும் இருக்கும்போது, எவ்வாறு நீங்கள் இன்னமும் ஏதாவது சரீர அல்லது மனதின் பந்தனங்களைக் கொண்டிருக்க முடியும்? உங்களுடைய நடைமுறை அனுபவம் என்ன? சதா இந்த மூன்று விடயங்களை நினைவு செய்யுங்கள்: திரிகாலதரிசி, பற்றற்ற பார்வையாளர், முழு உலகிற்கும் உதாரணமாக இருப்பதற்கான பெறுபேறு. சதா இந்த ஸ்திதியை நினைவு செய்யுங்கள். நீங்கள் சதா பந்தனத்தில் இருந்து விடுபட்டிருக்கும் ஸ்திதியையும், ஜீவன்முக்தி ஸ்திதியையும் அனுபவம் செய்வீர்கள். அதிகளவு காலம் முயற்சி செய்வதில் கடந்து விட்டது. இப்போது சிறிய காலப்பகுதியில் குறுகிய நேரம் மட்டுமே எஞ்சியுள்ளது. இப்போதுள்ள நேரத்திற்கேற்ப உங்களுடைய பெறுபேற்றைச் சோதித்துப் பாருங்கள். சந்திப்பதற்குரிய இந்தக் காலப்பகுதியில் சொற்பநேரமே எஞ்சியுள்ளது. நீங்கள் ஏற்கனவே அதிகளவினைச் செவிமடுத்துவிட்டீர்கள். செவிமடுத்தல் என்றால் வார்த்தைகளினூடாக நீங்கள் பிராமணர்களாகப் பிறப்பெடுத்திருக்கிறீர்கள் என்று அர்த்தமாகும். அதனால் நீங்கள் வாய்வழித் தோன்றல்கள் என்று அழைக்கப்படுகிறீர்கள். நீங்கள் பிறந்ததில் இருந்து இந்த ஞானத்தைச் செவிமடுக்கிறீர்கள். எனவே, இப்போது நீங்கள் என்ன செய்ய வேண்டும்? இந்த ஞானத்தைச் செவிமடுத்தபின்னர், நீங்கள் அதன் சொருபங்கள் ஆகவேண்டும். இதனாலேயே, விழிப்புணர்வின் சொருபம் ஆகுவதே இறுதி ஸ்திதியாகும். நீங்கள் எந்தளவிற்கு இந்த ஸ்திதியை அடைந்துள்ளீர்கள்? இந்தப் பருவகாலத்தின் பெறுபேறு என்ன? இது வெறுமனே செவிமடுத்து சந்திப்பதா அல்லது சமமாகுவதா? சமமாகுவதன் மூலம் அன்பு நிரூபிக்கப்படுகிறது. நீங்கள் அடைய வேண்டும் என்று தந்தை விரும்பும் ஸ்திதியை நீங்கள் அடைய வேண்டும். நீங்கள் இந்தளவிற்கு நேசிக்கிறீர்கள், அல்லவா? உங்களுடைய முழுமையான ஸ்திதியை உங்களின் முன்னால் வைத்திருப்பதன் மூலம், மாயையை எதிர்கொள்வது மிகவும் இலகுவாக இருக்கும். இதுவே பாப்தாதா பார்க்க விரும்பும் பெறுபேறாகும். இந்த நடைமுறைப் பெறுபேற்றைப் பெறுவதற்கு, இரண்டு விசேடமான நற்குணங்களை நினைவில் வைத்திருங்கள்: 1) இனிமை 2) பணிவு. இந்த இரண்டு விசேடமான நற்குணங்களைப் பயிற்சி செய்வதன் மூலம், நீங்கள் சதா உலக உபகாரியாகவும், மகாதானியாகவும், ஆசீர்வாதங்களை அருள்பவர்களாகவும் ஆகுவதுடன், உங்களால் இலகுவாக உங்களுடைய அன்பை நிரூபிக்கவும் முடியும். நீங்கள் இப்போது என்ன செய்ய வேண்டும் என்பதைப் புரிந்து கொண்டீர்களா? நீங்கள் இதையே செய்ய வேண்டும். எவ்வாறாயினும், நீங்கள் சிலதைக் கைவிடவும் வேண்டும். நீங்கள் ஞானிகளாக இருப்பதனால், எவற்றைக் கைவிட வேண்டும்? இன்னமும் உங்களிடம் இருக்கும் பக்தி சம்ஸ்காரங்களான, யாசகராக யாசித்தல், வெறுமனே தந்தையின் புகழ் பாடுதல், உங்களுடைய மனம் எங்கும் அலைபாய்தல், உங்களுடைய பொக்கிஷங்களை வீணாக்குதல் என்ற பழைய சம்ஸ்காரங்கள் அனைத்தையும் எல்லா வேளைக்குமாக முடித்துவிடுங்கள். அதாவது, உங்களுடைய பழைய சம்ஸ்காரங்களின் இறுதிக்கிரியைகளைச் செய்ய வேண்டும். இதுவே கைவிடுதலாகும். நீங்கள் என்ன செய்ய வேண்டும் என்பதையும், எதைக் கைவிடவேண்டும் என்பதையும் இப்போது புரிந்து கொண்டீர்களா? ஞானி ஆத்மாவாக இருப்பதெனில் வெற்றியாளர் ஆகுதல் என்று அர்த்தமாகும். அச்சா.

தங்களை ஒரு விநாடியில் மாற்றிக் கொள்பவர்களுக்கும், சுய மாற்றத்தின் மூலம் உலக மாற்றத்தை ஏற்படுத்துபவர்களுக்கும், சகல பந்தனங்களில் இருந்து விடுபட்டிருப்பதுடன் (பந்தன்முக்தி) ஜீவன்முக்தியை அடைந்திருப்பவர்களுக்கும், பாப்தாதாவின் அன்பான குழந்தைகளுக்கும், அதாவது, அவருக்குச் சமமாக ஆகவிருப்பவர்களுக்கும், இத்தகைய வெற்றி இரத்தினங்களுக்கும், பாப்தாதாவின் அன்பும், நினைவும், நமஸ்காரங்களும் உரித்தாகட்டும்.

பாப்தாதா தனிப்பட்ட முறையில் குழுக்களைச் சந்திக்கிறார்:

1. நீங்கள் சதா உங்களைப் பலமில்லியன் மடங்கு பாக்கியசாலிகளாகக் கருதுகிறீர்களா? ஒவ்வொரு அடியிலும் பலமில்லியன்கள் வருமானத்தைச் சம்பாதிப்பவர்கள் யார்? அவர்கள் பல்கோடிஸ்வர்கள் அல்லவா? உங்களுடன் ஒப்பிடுகையில் இன்றைய முதலாம் இலக்க

செல்வந்தர்கள் எம்மாத்திரம்? அவர்களிடம் செல்வம் இருந்தாலும், அவர்கள் பிச்சைக்காரர்களே. ஏனெனில், அவர்களுடைய செல்வத்துடன், அவர்களிடம் வேறு என்ன உள்ளது? அவர்களிடம் துன்பமும் உள்ளது. சந்தோஷமற்றிருப்பவர்கள் சந்தோஷத்தை யாசிப்பார்கள், அல்லவா? செல்வந்தர்கள் உலகம் முழுவதும் எத்தனை பிரபல்யமானவர்களாக இருந்தாலும், உங்களுடன் ஒப்பிடும்போது, அவர்கள் அனைவரும் யாசகர்களே. பிரபல்யமான, செல்வந்தர்களாக, முக்கியஸ்தர்களாக இருப்பவர்கள், இப்போது நீங்கள் கூறுவதைச் செவிமடுக்கத் தயாராக இல்லாதவர்கள், இப்போது எதைப் பற்றியும் சிந்திப்பதற்கு ஒரு கணமேனும் இல்லாதவர்கள், உங்களுக்கு முன்னால் யாசகர்களாக வரிசையில் வருவார்கள். அவர்கள் ஒரு விநாடி சந்தோஷத்தை அனுபவம் செய்வதற்கு மிகுந்த பரிதவிப்புடனும் ஆவலுடனும் இருப்பார்கள். அத்தகைய வேளையில், நீங்கள் அனைவரும் மகாதானிகளாகவும், அனைவருக்கும் தானம் செய்யும் உங்களுடைய ஸ்திதியில் ஸ்திரமாக இருப்பீர்கள். எனவே, நீங்களே முழு உலகிலும் அதிக செழிப்பு மிக்கவர்கள் என்ற போதை உங்களுக்கிருக்கிறதா? ஸ்தாபனையின் ஆரம்பத்தில், மக்கள் பத்திரிகைகளில் எதைப் பிரசுரித்தார்கள்? “ஓம் மண்டலி” வீழ்ச்சி அடையப் போகிறது. தந்தையோ முழு உலகிலும் ஓம் மண்டலியே அதிக செல்வச் செழிப்பு மிக்கது எனப் பத்திரிகைகளில் பிரசுரிக்கச் செய்தார். அனைவருக்கும் பஞ்சம் வரலாம். ஆனால் தந்தையின் குழந்தைகள் பட்டினி இருக்க மாட்டார்கள். ஏனெனில் நீங்கள் அமரத்துவமாக இருக்கும் ஆசீர்வாதத்தைப் பெற்றிருக்கிறீர்கள். ஆசீர்வாதிக்கப்பட்டவர்கள் சதா செழிப்பாக இருப்பார்கள். எனவே, நீங்கள் சிறிது நேரத்திற்கு, எல்லா வேளைக்கும் இந்த சந்தோஷத்தையும் போதையையும் கொண்டிருக்க வேண்டும். இந்த முறையில் அமரர்களாக இருப்பதெனில், சதா மகத்தான சந்தோஷ நடனத்தை, தந்தைக்குச் சமமாக ஆடுகின்ற நடனத்தை ஆடுவது என்று அர்த்தமாகும். சமமாக இருப்பவர்களால் மட்டுமே தந்தையுடன் நடனமாட முடியும். சதா சமமாக இருப்பதே நடனமாகும். எனவே, நீங்கள் இந்த நடனத்தை ஆடுகிறீர்களா? சதா தந்தைக்குச் (சிவனுக்கு) சமமாக இருப்பவர்கள், இங்கு சதா சந்தோஷ நடனம் ஆடுவதுடன், எதிர்காலத்திலும் தந்தையுடன் (பிரம்மாவுடன்) சேர்ந்து நடனம் ஆடுவார்கள். நீங்கள் பிரம்மா பாபாவுடன் உங்களுடைய பாகத்தை நடிக்க விரும்பினால், முதலில் நீங்கள் அவருக்குச் சமமானவர் ஆகவேண்டும். அப்போது மட்டுமே உங்களால் அவருடன் சேர்ந்து உங்களுடைய பாகத்தை நடிக்க முடியும்.

சக்தி சேனைகளான நீங்கள் சதா வெற்றிக் கொடியை உயரப் பறக்க விட்டுள்ளீர்களா? முழு உலகமும் பார்க்கும் வகையில் இந்தக் கொடி உயரே பறக்கிறதா? நீங்கள் நிச்சயமாகக் கொடியைப் பறக்க விட்டுள்ளீர்கள். ஆனால் இப்போது அது உயரப் பறக்க வேண்டும். கவர்ச்சியான ஒன்றை நோக்கி அனைவரின் பார்வையும் இயல்பாகவே ஈர்க்கப்படும். தமது விருப்பத்திற்கு மாறாக அவர்கள் அதை நோக்கிக் கவரப்படுவார்கள். எனவே, இப்போது அனைவரின் விருப்பத்திற்கு மாறாக அவர்களின் பார்வை ஈர்க்கப்படும் வகையில் கவர்ச்சிகரமான கொடியைப் பறக்க விடுங்கள். எவ்வாறாயினும், நிலம் இப்போது மாற்றப்பட்டுள்ளது. உண்மையான பணியை யாராவது செய்வார்களாயின், அது உங்களாலேயே என்ற ஒலியானது இப்போது அனைவரின் காதுகளிலும் எதிரொலிக்க வேண்டும். அவர்களுக்கு வேறு எவரிலும் நம்பிக்கை இல்லாமல், இங்கு நம்பிக்கை தீங்களைக் காண வேண்டும். இதற்கு, மற்றவர்களுடனான உங்களுடைய தொடர்பை நீங்கள் இப்போது அதிகரிக்க வேண்டும். அவசியமான வேளையில் மட்டும் தொடர்பினை ஏற்படுத்திக் கொள்ளாமல், எப்போதும் தொடர்பினை வைத்திருங்கள். உங்களுடன் மட்டும் தொடர்பினை ஏற்படுத்திக் கொண்டிருப்பவர்களைத் தொடர்ந்தும் முன்னேறச் செய்யுங்கள். அவ்வப்போது அவர்களுக்காகத் தொடர்ந்து நிகழ்ச்சிகளை நடத்துங்கள். எந்தவொரு தொழிற்றுறையினரும் இறுதியில் தங்களுக்குக் கூறப்படவில்லை என முறைப்பாடுகள் கூறாதவண்ணம் நீங்கள் ஒவ்வொரு தொழிற்றுறையினருக்கும் சேவை செய்ய வேண்டும். எனவே, நீங்கள் நிச்சயமாக ஒவ்வொரு மதத்தைச் சார்ந்த மக்களுக்கும் செய்தியை வழங்க வேண்டும்.

2. தந்தையின் சகவாசத்தில் இருப்பதே, தூய்மையற்ற சூழலில் இருந்து பாதுகாத்துக் கொள்வதற்கான வழிமுறை ஆகும்.

இந்தப் பழைய உலகில் வசிக்கும்போது, தாமரை மலரைப் போன்று பற்றற்றவர்களாகவும், தந்தையிடம் அதிகபட்சம் அன்பு கொண்டவர்களாகவும் உங்களைக் கருதுகிறீர்களா? தாமரை சேற்றில் வளர்ந்தாலும், பற்றற்று இருக்கிறது. இந்தப் பழைய உலகில் வசிக்கும்போது, நீங்கள் தூய்மையற்ற சூழலில் இருந்து பற்றற்று இருக்கிறீர்களா? நீங்கள் தூய்மையற்ற சூழலின் ஆதிக்கத்திற்கு உட்படவில்லை, அல்லவா? தந்தையைத் தமது சதா சகபாடியாக ஆக்கிக் கொண்டு, தமது பாகங்களை பற்றற்ற பார்வையாளர்களாக நடிப்பவர்கள் எப்போதும் பற்றற்று இருப்பார்கள். நீரால் பாதிக்கப்படாத ஒன்றில் எவ்வளவு நீர் வீழ்ந்தாலும், அதன் மீது விழும் ஒரு துளி நீராலும் அது பாதிக்கப்பட மாட்டாது. அதேபோன்று, நீங்கள் சதா மாயையால் பாதிக்கப்படாதவர்களா அல்லது மாயையால் பாதிக்கப்படுபவர்களா? நீங்கள் தந்தையின் சகவாசத்தில் இருந்து அப்பால் செல்லும்போதே, மாயையால் பாதிக்கப்படுகிறீர்கள். நீங்கள் அப்பால் செல்வதைப் பார்க்கும்போது, மாயை உங்களைத் தாக்குகிறாள். சதா தந்தையுடன்

இருங்கள். நீங்கள் மாயையால் பாதிக்கப்பட மாட்டீர்கள். குழந்தைகளான நீங்கள் அனைவரும் மாயையை வென்றவர்களாக இருப்பதற்கான ஆசீர்வாதத்தைப் பெற்றிருக்கிறீர்கள். ஆயினும், மாயையை வென்றவர்களாக ஆகுவதற்கான பரீட்சைத்தானை நீங்கள் அனைவரும் எதிர்நோக்க வேண்டும். இந்தப் பரீட்சையில் உங்களால் சித்தி எய்த முடியாவிட்டால், எவ்வாறு உங்களை திறமைச்சித்தி எய்துபவர்கள் என்று அழைக்க முடியும்? நீங்கள் சர்வசக்திவானுடன் இருக்கிறீர்கள் என்பதை எப்போதும் நினைவில் வைத்திருங்கள். தைரியசாலி ஒருவரின் சகவாசத்தில் ஒருவர் இருக்கும்போது, அவர் முற்றிலும் பயமற்றவராக இருக்கிறார். இங்கு, நீங்கள் சர்வசக்திவானின் சகவாசத்தில் இருக்கிறீர்கள். எனவே, நீங்கள் எவ்வளவு பயமற்றவர்கள் ஆகவேண்டும்? சதா உங்களுடைய பாக்கிய நட்சத்திரம் பிரகாசிப்பதைப் பாருங்கள். இன்றும் உலகிலுள்ள மக்கள் உங்களுடைய பாக்கியத்தைப் பற்றிப் பேசுகிறார்கள். எனவே, தொடர்ந்து உங்களுடைய பாக்கிய நட்சத்திரத்தைப் பாருங்கள்.

3. இலேசாகவும் ஒளியாகவும் இருக்கும் ஸ்திதியின் மூலம் மலைபோன்ற பெரியதொரு பணியையும் பஞ்சு போன்று அனுபவம் செய்யுங்கள்.

நீங்கள் அனைவரும் இலேசாகவும் ஒளியாகவும் இருப்பவர்கள் அல்லவா? இலேசாகவும் ஒளியாகவும் இருப்பதெனில், எந்தவிதமான சுமையையும் அனுபவம் செய்யாதிருப்பதாகும். இலேசாகவும் ஒளியாகவும் இருப்பதெனில், ஒளிப்புள்ளிகளான ஆத்மாக்களான நீங்கள், எந்தவிதச் சுமைகளையும் கொண்டுமல் இருப்பதாகும். நீங்கள் தேவதைகள் ஆகும்போதும், உங்களுக்கு எந்தவிதச் சுமைகளும் இருக்க மாட்டாது. எனவே, செயல்களைச் செய்யும்போது, உங்களுடைய புள்ளி ரூபத்தை அல்லது உங்களுடைய தேவதை ரூபத்தை நினைவு செய்யுங்கள். நீங்கள் ஒரு பணியைச் செய்யும் போதெல்லாம், இந்த ஸ்திதியில் ஸ்திரமாக இருங்கள். உங்களின் மூலமாகக் கரண்கரவன்ஹார் செய்விப்பது போன்று நீங்கள் அனுபவம் செய்வீர்கள். நீங்கள் உங்களை ஒரு கருவியாகக் கருதினால், இலேசாகவும் ஒளியாகவும் இருப்பீர்கள். உங்களை ஒரு நம்பிக்கைப் பொறுப்பாளராகக் கருதுவதன் மூலம், எந்தவிதச் சுமையும் இருக்காததுடன், மகத்தான வெற்றியும் ஏற்படும். உங்களை ஓர் இல்லறத்தவராகக் கருதுவதன் மூலம், பெரும் முயற்சி இருக்கும். ஆனால் வெற்றி குறைவாகவே காணப்படும். எனவே, இலேசாகவும் ஒளியாகவும் இருக்கும் விழிப்புணர்வின் சக்தியை சதா பேணுங்கள். அப்போது, மலைபோன்ற பெரியதொரு பணியும் கடுகு போன்றுகூட இல்லாமல், பஞ்சு போன்று அனுபவம் செய்யப்படும். கடுகு சிறிது கடினமாகவே இருக்கும். ஆனால் பஞ்சோ மென்மையானது. மிக இலேசானது. அதாவது, அசாத்தியமும் சாத்தியமாகும். அச்சா.

4. உங்களுடைய ஸ்திதியை சக்திவாய்ந்தது ஆக்குவதற்கான வழிமுறை, மேன்மையான விழிப்புணர்வைக் கொண்டிருப்பதாகும்.

நீங்கள் சதா உங்களை மேன்மையான ஆத்மாக்களாகக் கருதியவண்ணம் மேன்மையான எண்ணங்களைக் கொண்டிருப்பதுடன், மேன்மையான செயல்களைச் செய்கிறீர்களா? இயல்பாகவே உங்களுடைய விழிப்புணர்வினை ஒத்ததாக உங்களுடைய ஸ்திதி காணப்படும். எனவே, நீங்கள் மகத்தானதும் மேன்மையானதுமான ஆத்மாக்கள் என்ற விழிப்புணர்வினைக் கொண்டிருக்கிறீர்களா? சதா உங்களுடைய விழிப்புணர்வினைச் சோதித்துப் பாருங்கள்: அது சதா விசேடமான ஆத்மாவிற்குரியதாக இருக்கிறதா அல்லது நீங்கள் நடக்கும்போதும், செயற்படும்போதும் சாதாரணமானதாக ஆகிவிடுகிறதா? முழு உலகிற்கும் பிராமண உச்சிக்குடுமியாக விளங்கும் உங்களுடைய தொழிலை சதா நினைவில் வைத்திருங்கள். விழிப்புணர்வெனும் திலகம் உங்களுடைய நெற்றியில் சதா இருக்கிறதா எனச் சோதியுங்கள். லௌகீகத்திலும், பிராமணப் பூசாரிகளே திலகம் இருவார்கள். எனவே, இந்தத் திலகம் சங்கம யுகத்தின் அடையாளமாகும். ஆகவே, நீங்கள் சதா உங்களுடைய திலகத்தை வைத்திருக்கிறீர்களா? மாயை அதை அழிக்கவில்லை, அல்லவா? உங்களுடைய திலகம் அநாதியானதாகவும், அழியாததாகவும் இருப்பதில் சதா கவனம் செலுத்துங்கள். அச்சா.

ஆசீர்வாதம்: நீங்கள் மூன்று வகையான சேவைகளினதும் சமநிலையால், சகல நற்குணங்களையும் அனுபவம் செய்யும் நற்குணங்களின் சொரூபம் ஆகுவீர்களாக.

தமது எண்ணங்களாலும், வார்த்தைகளாலும், ஒவ்வொரு செயலாலும் சேவையில் ஈடுபட்டிருக்கும் குழந்தைகள் வெற்றி சொரூபங்கள் ஆகுகிறார்கள். மூன்றிலும் நீங்கள் சமமான மதிப்பெண்களைப் பெற்று, நாள் முழுவதும் மூன்று வகையான சேவையினதும் சமநிலையைப் பேணினால், உங்களால் திறமைச்சித்தி எய்தக்கூடியதாக இருப்பதுடன், நற்குணங்களின் ரூபங்களாகவும் ஆகமுடியும். சகல தெய்வீகக் குணங்களின் அலங்காரம் உங்களில் தெளிவாகப் புலப்படும். தந்தையின் நற்குணங்களின், அல்லது நீங்கள் உங்களுக்குள் கிரகித்துள்ள நற்குணங்களின் ஒத்துழைப்பை ஒருவருக்கொருவர் வழங்குதெனில், நற்குணங்களின் சொரூபம் ஆகுவதாகும். ஏனெனில் நற்குணத்தின் தானமே அனைத்திலும் மகத்தான தானம் ஆகும்.

சுலோகம்: உங்களுடைய நம்பிக்கை அத்திவாரம் பலமானதாக இருந்தால், நீங்கள் இயல்பாகவே மேன்மையான வாழ்க்கையை அனுபவம் செய்வீர்கள்.

ஓம் சாந்தி